

3 ta' Mejju, 1953.

Imballef:

L-Onor. Dr. W. Harding, B.Litt., LL.D.

Il-Pulizija versus Joseph Agius

**Armi — Revolver — Konfiska — Art. 23 u 24
tal-Kodiċi Kriminali — Art. 19 tal-Kap. 106,
u Art. 7 ta' l-Ordinanza VI ta' l-1947.**

Hu veru li bl-applikazzjoni ta' L-art. 23 tal-Kodiċi Kriminali ma hemmx kundanna, imma biss dikjarazzjoni ta' reità, u illi l-konfiska ta' arma hija konsegwenza necessarja tal-piena, u li kwindi jidher illi, la ma kienx hemm piena billi gie applikat L-art. 23, ma għanduz ikun hemm konfiska. Imma l-garr ta' arma u munizzjoni "outside any premises or appurtenances thereof" hu reat, u għalhekk dik il-konfiska tista' tiġi ordnata skond L-art. 24 tal-Kodiċi Kriminali kif emendat bl-art. 7 ta' l-Ordinanza VI ta' l-1947, avolja ma jkunx hemm kundanna, u anki jekk l-arma ma tkunx ta' l-akkuzat.

B'sentenza tagħha ta' l-4 ta' Frar 1953, il-Qorti Kriminali tal-Magistrati ta' Malta sabet lill-imputat hati talli garr revolver ikkargat bil-munizzjon f' post pubbliku bla licenza tal-Kummissarju tal-Pulizija, iżda tagħtu l-benefiċċju ta' l-art. 23 tal-Kodiċi Kriminali, u ordnat il-konfiska tar-revolver u tal-munizzjon;

L-imputat appella fuq il-motiv illi, ġa ladarba ma hemmx kundanna, ma setgħetx tiġi ordnata l-konfiska;

Trattat l-appell, din il-Qorti kkunsidrat;

Hu veru li bl-applikazzjoni ta' l-art. 23 Kap. 12 ma hemmx kundanna għal piena, iżda biss dikjarazzjoni ta' reità, cioè hemm "conviction" iżda ma hemmx "sentence";

Hu veru wkoll li, skond l-art. 19 tal-Kap. 106, il-konfiska ta' l-arma hija konsegwenza tal-piena fit-termini espressi ta' l-artikolu;

Iżda evidentement dan l-appell sar għax, bi svista, intenesa l-art. 7 ta' l-Ordinanza VI ta' l-1947, li żied is-subartikolu tlieta fl-art. 24 tal-Kap. 12, li jgħid hekk:— "Fil-każ ta' hwejjeġ li l-manifattura, użu, ġarr, tiżmin, jew bejgh tagħhom, huma l-tija, il-konfiska tagħhom tista' tkun ordnata mill-Qorti għalkemm ma jkunx hemm kundanna, u għalkemm dawk il-hwejjeġ ma jkunux ta' l-akkożat;

Issa, il-ġarr ta' revolver u munizzjon "Outside any premises or appurtenances thereof" hu reat, u għalhekk il-konfiska setgħet tiġi ordnata skond l-emenda fuq imsemmija ta' l-Art. 24 Kap. 12;

Gew citati d-dispożizzjonijiet tal-Kap. 37 Ediz. Riveduta. Iżda dawk id-dispożizzjonijiet ma jbiddux il-pożizzjoni; għax mentri dawk id-dispożizzjonijiet jirreferixxu għall-pieni, l-emenda fuq imsemmija hija pjuttost "substantive provision", in kwantu li biha pratikament ġie legiferat fis-sens li, jekk reat ikun dak ta' manifattura, ġarr, tiżmin, jew bejgh, ta' ċerti oġġetti, allura l-konfiska ta' l-oġġetti tista' tiġi ordnata anki fil-każ ta' liberatorja assoluta jew kondizzjonali. Issa, peress li, kif ingħad, il-ġarr ta' revolver bla permess huwa reat, għalhekk dak il-fatt, elevat għal reat bil-Kap. 106, waqa' taht dan id-dispost tal-liġi posterjuri ġenerali, kwantu għall-konfiska, appart għal minn kull interpretazzjoni ta' pieni magħmula bil-Kap. 37;

Għalhekk il-Qorti tiddeċidi billi tiġi l-appell u tikkonferma s-sentenza fil-kap devolut lil din il-Qorti.